



## L-Għaqda Mużikali Imperial tul l-aħħar Sena

**Josef Borg**  
President



Insellem lill-qarrejja kollha ta' dan il-ktejjeb li ta' kull sena l-Għaqda Mużikali Imperial tippubblika fl-okkazjoni tal-festa ta' Marija Bambina. Fih insibu tagħrif dwar il-ħidma li tkun saret matul is-sena ta' qabel kif ukoll tagħrif ieħor interessanti. Il-festa ta' Marija Bambina hija l-qofol tal-attivitajiet li l-għaqda tagħna torganizza matul is-sena, li għaliha twaqqfet u ħadmet matul is-snin. Dan għandu jibqa' jsir biex inkomplu nsaħħu ċ-ċelebrazzjoni tal-festi f'pajjiżna ħalli nkomplu nkabbru dan il-patrimonju tagħna l-Maltin.

Bħalma kont ktibt fil-messaġġ tiegħi tas-sena l-oħra, din is-sena kienet sena impenjattiva ħafna għax ħdimna fuq diversi proġetti pjuttost kbar biex inkomplu nsebbħu u natrezzaw il-każin tagħna dejjem aħjar.

### It-tisbiħ tal-entrata tal-każin u l-bar

Kien ilu jinħass il-bżonn li l-entrata tal-każin u l-bar jiġu rinovati u modernizzati għax mad-daqqa t'għajn kif wieħed jidhul fil-każin tagħna, l-impressjoni li tiegħu kienet tagħti stampa differenti mis-sbuħija u l-attrezzar li jgawdi minnhom il-każin tagħna. Tant hu hekk li kienu saru ħafna preparamenti biex dan ix-xogħol isir, fosthom anke permiss tal-MEPA, iżda minħabba l-ispiza involuta u anke għax ried prattikament jingħalaq il-bar tal-każin, dan ix-xogħol qatt ma nbeda. Iżda kollox ħa dimensjoni oħra meta s-sena li għaddiet, grazzi għall-Ministru l-Onorevoli Clayton Bartolo, fondi mill-Awtorità Maltija għat-Turiżmu kienu katalisti biex il-Kumitat Direttiv jieħu deċiżjoni importanti u jingħata bidu għal dan il-proġett tant meħtieġ u importanti. Fl-istess żmien tħabbar li kien se jibda x-xogħol ta' tisbiħ ta' Misraħ il-Parroċċa u għalhekk kien tajjeb li x-xogħol jibda fl-istess żmien biex l-impatt li jhallu dawn ix-xogħlijiet ikun wieħed mill-inqas.

Saru diskussjonijiet mal-Perit Joseph Attard u ngabu l-istimi necessarji biex ix-xogħol ikun jista' jibda. L-ispiza għal dan il-proġett ma kinitx waħda

żgħira, iżda grazzi wkoll għal għajjnuna kbira li sibna mid-diretturi tal-kumpaniji Carmel Vella Ltd u Central Asphalt Ltd, li ġentilment offrew li jagħtu sitt travi kbar tal-ħadid, il-kumitat kien kunfidenti li kien se jkollu l-finanzi neċessarji biex iwettaq dan ix-xogħol. Kien propju nhar it-22 ta' Frar 2023 li beda x-xogħol tal-kostruzzjoni mill-kuntratturi Carmel u Malcolm Cilia, li b'sengħa u ħila kbira tellgħu sitt travi kbar li jserrħu fuq erba' kolonni waqt li neħħew il-ħitan u l-arkati li kien hemm. Il-każin ħa dehra oħra meta tara dak il-ftuħ kollu (open plan) malli tidhul mill-bieb tal-każin. Wara li tlesta x-xogħol ta' kostruzzjoni, kien imiss li jsiru s-servizzi kollha neċessarji. Ix-xogħol tat-tibjid u żebgħa sar mis-Sur Darren Vella. Kien propju nhar il-Ġimgħa 14 ta' Lulju li l-bar reġa' beda jopera mill-ewwel sular wara li x-xogħol kollu kien lest.

Dan ix-xogħol ħa ftit aktar minn ħames xhur biex tlesta. Ma kienx xogħol faċli u d-diffikultajiet ma naqsux, imma żgur li se jhalli impatt kbir u qed jagħti dehra oħra lill-każin. Minn qalbi rrid ngħid grazzi kbira lill-Ministru tat-Turizmu l-Onorevoli Clayton Bartolo u l-Awtorità Maltija tat-Turizmu għall-għajjnuna kbira permezz tal-fondi biex seta' jsir dan il-proġett. Grazzi minn qalbi lid-diretturi tal-kumpaniji Carmel Vella Ltd u Central Asphalt Ltd, li offrew it-travi l-kbar tal-ħadid u għajjnuna oħra loġistika li kien hemm bżonn waqt li kien qed isir dan ix-xogħol. Il-Perit Joseph Attard li dejjem kien disponibbli waqt ix-xogħol kollu li kien qed isir u dan jagħmlu mill-qalb u mingħajr ħlas. Grazzi perit! Lill-kuntratturi Carmel u Malcolm Cilia għax-xogħol tal-kostruzzjoni u lis-Sur Darren Vella għax-xogħol ta' tikkil u żebgħa. Grazzi wkoll lil ħafna volontiera li taw l-għajjnuna tagħhom biex sar dan ix-xogħol kollu.

## Restawr tal-faċċata tal-kazin

Ir-restawr tal-faċċata tal-kazin kien proġett ieħor li kien qed isir biex il-faċċata tal-kazin tiegħu dehra ferm isbaħ u hekk tikkumplimenta u taqbel aħjar mal-estetika ta' Misraħ il-Parroċċa. Id-disinn tal-faċċata sar mill-iskultur Emanuel Cini fuq stil Neoklassiku. Xogħol ta' restawr huwa xogħol delikat li jitlob sengħa kbira, aktar u aktar meta x-xogħol qed isir fuq bini eżistenti. Dan ix-xogħol ilu li nbeda madwar erba' snin u sa ftit xhur ilu kien hemm lest ir-restawr fuq it-tieni sular tal-faċċata tal-kazin. Meta l-kumitat, madwar sena u nofs ilu, iddeċieda li jsir il-proġett ta' tisbiħ tal-bar li semmejt aktar qabel, kien deċiż li r-restawr fuq l-ewwel sular jieqaf u jtkompla wara li jkun tlesta x-xogħol fuq in-naħa ta' ġewwa tal-kazin. Dan minħabba li x-xogħol li sar fuq in-naħa ta' ġewwa seta' jkollu impatt fuq il-faċċata tal-kazin. Madwar tliet xhur ilu, wara li tlesta x-xogħol ta' kostruzzjoni fil-bar tal-kazin, tkompla x-xogħol fuq ir-restawr tal-faċċata. B'sodisfazzjon kbir ngħid li dan ir-restawr sebbi mhux ftit il-faċċata tal-kazin.

Dan ix-xogħol kien importanti ħafna u issa li l-faċċata tal-kazin hija waħda mill-aktar faċċati prominenti li nsibu f'Misraħ il-Parroċċa. Dan il-proġett sar grazzi għall-fondi li l-kazin ingħata mill-iskema "Irrestawra Darek 2018" amministrata mill-Awtorità tal-Ippjanar. Dan ix-xogħol seta' jkun possibbli grazzi għall-iskultur Emanuel Cini, li frott l-esperjenza vasta tiegħu, ta dehra ġdida lill-faċċata tal-kazin, u bħal dejjem, grazzi għall-Perit Joseph Attard li ha' ħsieb l-applikazzjoni quddiem l-Awtorità tal-Ippjanar u d-dokumenti relatati mal-iskema msemmija. Grazzi wkoll lil dawk kollha li ħadmu fuq dan il-proġett, lis-Sur Frankie Bartolo, l-aħwa Stephen u Mark Galea u s-Sur Lino Calleja għax-xogħol ta' lavur u tqegħid tal-ġebel. Fl-aħħar iżda mhux l-inqas lis-Sur John Sammut, Christopher Xuereb u l-haddiema ta' JDS Furniture Ltd għax-xogħol fuq l-aperturi tal-faċċata maħdumin b'sengħa kbira. Grazzi wkoll lil ħafna volontiera li taw daqqa t'id fejn kien hemm il-bżonn.

## Blokka ġdida għall-arblu tal-bandiera biex jiġu eliminati l-ventijiet

Wara l-intervent li sar fuq il-faċċata nħasset il-ħtieġa li ssir blokka tal-konkos li magħha jintrabat l-arblu fuq il-bejt tal-kazin mingħajr il-ħtieġa li jkollu aktar bżonn il-ventijiet u l-pupress bħala sapport biex dan iżomm wieqaf. Ma' din il-blokka se tkun maħduma sistema mekkanizzata li permezz ta' pompa li taħdem bil-hydraulic, it-tluġ u l-inżul tal-arblu jista' jsir faċilment minn fuq il-bejt tal-kazin. Din is-sistema biex jittella' l-arblu tal-kazin kien ilha tithaddem ħafna snin imma issa qed naraw

li tkun integrata bħala parti minn dan il-proġett. Ix-xogħol fuq il-blokka tal-kazin qed isir bl-għajjnuna tal-volontiera membri tal-kazin dejjem taħt id-direzzjoni tal-Perit Joseph Attard li dejjem insibuh disponibbli kull meta jkun hemm il-bżonn.

## Tisbiħ ta' Misraħ il-Parroċċa

F'Ottubru tas-sena l-oħra ngħata bidu għal xogħol estensiv biex Misraħ il-Parroċċa jingħata dehra isbaħ, b'pavimentar ġdid li jixraq tassew lil din il-pjazza b'pożizzjoni unika f'Malta. Id-dehra u l-ambjent tal-pjazza nbidlu totalment, id-disinn u x-xogħol tal-pavimentar huma tassew sbieħ u taw dimensjoni għalkollox differenti lil dan il-post. Ħajr lil Infrastructure Malta u l-Awtorità Maltija tat-Turiżmu għal dan il-proġett u fuq quddiem il-Ministru tat-Turiżmu l-Onorevoli Clayton Bartolo li ħadem qatigh biex jara li dan ix-xogħol li kien fir-responsabbiltà tal-ministeru tiegħu mhux biss ikun lest fil-ħin biex jitgawda kemm mill-Maltin u mit-turisti li jżuruna fix-xhur tas-sajf, imma jkun hemm l-infrastruttura kollha biex ma jtellef xejn mill-armar li l-għaqdiet li jagħtu sehemhom fil-festa ma jsibu l-ebda diffikultà. Ħajr lill-kuntattur li ħadem fuq dan il-proġett tal-għajjnuna tiegħu biex saru s-servizzi u xogħol ieħor mitluba mill-għaqda tagħna, u għad-disponibbiltà u l-koperazzjoni sħiħa li tana. Fl-aħħar nappella lil kulhadd biex nibzghu għal dak li sar u niehdu ħsiebu għax b'hekk biss inkunu nistgħu ngawduh għal ħafna snin.

## L-Għaqda tan-Nar Marija Bambina

Nixtieq nifraħ lill-Għaqda tan-Nar Marija Bambina li rebħet il-Festival Internazzjonali tal-Logħob tan-Nar tal-Ajru ta' din is-sena. Unur li huwa mertu għall-ħidma li l-għaqda tagħmel u li bih jifraħ il-poplu Melliehi. Prosit lil kull min ta s-sehem tiegħu.

## It-Tagħlim tal-Muzika

Għalkemm matul l-aħħar xhur konna impenjati ferm bix-xogħol li kien qed isir fil-kazin, bħala kumitat dejjem qgħadna attenti li nibqgħu nagħtu l-attenzjoni tagħna lill-banda, il-kor u dawk l-attivitajiet li lkoll flimkien ikomplu jmexxu 'l quddiem soċjetà ħajja u attiva. Kultant faċli li tagħti prijorità lil haġa waħda u ma tagħtix importanza lix-xogħol li jkun meħtieġ biex soċjetà tibqa' miexja 'l quddiem. Għalhekk ħassejna l-ħtieġa li t-tagħlim tal-muzika jkompli jaġġorna ruħu maż-zminijiet u s-sistemi li dejjem jinbidlu u jiżviluppaw. F'Novembru tas-sena l-oħra, wara konsultazzjoni bejn il-kumitat u s-Surmast Direttur, inħatru żewġ għalliema ġodda. Dawn huma s-sur Manuel Cassar, li jgħallem l-istrumenti tal-injam, u s-sur Mark

# Art in Beauty

MED - AESTHETIC CLINIC



- Botox & Dermal Fillers
- Laser Hair Removal
- Advanced Aesthetic Facials
- Semi Permanent Make Up
- Pedi Spa
- Solarium Tanning
- Vein Treatments & Tattoo Removal
- Body Shaping Treatments
- Laser Resurfacing Peels
- HIFU - Facelifts
- Stretch Marks & Pigmentation
- Acne & Rejuvenation
- Massage
- Cosmetics & much more...

📍 132 Triq il-Kbira, Mellieħa

☎ +356 21 522 123

📞 +356 99 843 941

✉ info@artinbeauty.com

🌐 www.artinbeauty.com

📘 Art in Beauty



ROCS

group

MAPFRE | MSV Life

ROCS



**“The important thing in life is to have a great aim, and the determination to attain it.”**

**It's never too early to start saving for your future.**

**Call us for your non-obligatory appointment today!**

+356 2015 1320 | +356 99477121 | pensjoni@pensjoni.com | www.pensjoni.com

ROCS Co. Limited is an enrolled Tied Insurance Intermediary under the Insurance Distribution Act for MAPFRE MSV Life p.l.c. (MMSV). MMSV (C-15722) is authorised under the Insurance Business Act. Both entities are regulated by the Malta Financial Services Authority.

Vella, li jgħallem l-istrumenti tar-ram. Sar tibdil fis-sistema tat-tagħlim u qegħdin naħdmu biex l-għaqda tagħna tkun minn ta' quddiem sabiex tissieheb fil-proġett li se tkun qed tnedi l-Għaqda Nazzjoni Kazini tal-Banda b'kollaborazzjoni mal-MCAST. It-tagħlim tal-mużika huwa s-sinsla tal-banda u l-banda hija l-fulkru tas-soċjetà; għalhekk għandha tingħata l-akbar attenzjoni u investment. B'sodisfazzjon ngħid li kien hemm rispons tajjeb għal dan ix-xogħol li sar fejn jidhol it-tagħlim tal-mużika u rajna numru akbar ta' studenti li qed jattendu għat-tagħlim tal-mużika fil-kazin tagħna.

Waqt li minn qalbi nawgura lis-Sur Manuel Cassar u lis-Sur Mark Vella fil-kariga ġdida bħala għalliema tal-mużika mal-Banda Imperial, nixtieq niringrazzja lill-għalliema preċedenti, is-Sur Geoff Thomas, is-Sur Philip Schembri u s-Surmast Anthony Borg tal-impenn u l-ħidma tagħhom fit-tagħlim tal-mużika fi hdan l-Għaqda Mużikali Imperial.

Din is-sena sar ħafna xogħol biex inkomplu nsebbhu u nagħtu valur miżjud lill-kazin tagħna, il-post fejn il-membri u nies oħra jiltaqgħu u jgħaddu l-ħin liberu tagħhom. Dan ix-xogħol kien jitlob impenn akbar, l-aktar minna l-membri tal-kumitat direttiv, fosthom deċiżjonijiet fuq finanzjament tal-proġetti, ippjanar tax-xogħol u affarijiet oħrajn li jistgħu jinqalgħu meta jkun qed isir xogħol ta' dan it-tip. Imma b'sodisfazzjon ngħid li f'dawn ix-xhur

sar ħafna xogħol biex il-kazin inbidel u ħa dehra ġdida kemm minn barra kif ukoll minn ġewwa. Bħala kumitat ippruvajna mill-aħjar li nistgħu biex il-ħajja u l-attività fil-kazin tibqa' għaddejja b'mod normali. Bilfors li kien hemm ċertu limitazzjonijiet minħabba n-natura tax-xogħol li kien qed isir, imma sa fejn kien possibbli ridna li l-ħajja fil-kazin tkompli miexja b'mod normali. Bħalma sar tibdil fit-tagħlim tal-mużika, irridu naraw fejn hemm il-ħtieġa li nagħornaw jew nibdlu oqsma oħra li jistgħu jitmexxew b'mod aħjar biex jikkontribwixxu aħjar fit-tmexxija tal-għaqda tagħna. Imma fuq kollox il-ħajja ta' kull għaqda timxi 'l quddiem kemm ikun hemm parteċipazzjoni ta' individwi li lesti jagħtu s-sehem tagħhom b'ħidma volontarja. Dak kien li sawwar l-għaqdiet tagħna. Forsi fil-ħajja tal-lum għandna ħafna impenji u l-ħajja mgħagġla, iżda jien konvint li jekk ikun hemm rieda u bi ftit saġrificċju kulhadd jista' jagħti s-sehem tiegħu halli l-Għaqda Mużikali Imperial tkompli miexja 'l quddiem.

Nagħlaq dan il-messaġġ billi minn qalbi niringrazzja lil dawk kollha li b'xi mod jew ieħor jagħtu l-għajnuna u s-sehem tagħhom biex l-Għaqda Mużikali Imperial tkompli miexja 'l quddiem. Ejja mela lkoll flimkien inkomplu naħdmu biex il-futur ikun isbaħ u aħjar.

Nawgura lil kulhadd biex niċċelebraw il-festa ad unur Marija Bambina fi spirtu ta' ferħ u għaqda li jagħmel gieħ lill-Mellieha.

Bejn il-25 t'Awwissu u t-8 ta' Settembru 2023  
ser inxandru 'live'

l-attivitajiet tal-Għaqda Mużikali Imperial  
u l-funzjonijiet reliġjużi  
fl-okkażjoni tal-

Festa ta' Marija Bambina 2023  
fuq is-sit elettroniku

[www.imperialbandclub.com](http://www.imperialbandclub.com)